



ERITREAN REVOLUTIONARY DEMOCRATIC FRONT

**ብሓንቲ እምነ፡ ብዙሓት አዕዋፍ ናይ ምህራም፡
ከፋሬልካ ግዛእ ስልቲ፤**

1. ሓፈሻዊ መእተዊ፡- ኤርትራና ንእስ ዝበለ ጂኦግራፊያዊ ክል እትውንን፡ ውሑድ ህዝቢ ዝሓቕፈት ሃገር እያ። ግን ከአ ኣብ ብጣዕሚ ኣገዳሲ ስትራቴጂያዊ ክባቢ ዝተደኮነት ብምዃና፡ ናይ ብዙሓት ልዕሊ ሓያላን ይኹን ናይ ዞባታት ኅባልል ኢና ዝብሉ መንግስታት ቆላሕታ ዝፃረፉ ኮይና መጸኢን ኣላን። ናይ ብሓቂ ድማ፡ ናይ 1000 ኪ.ሜ. ንውሓት ዘለዎ ገማግም ባሕርን ብርክት ዝበላ ደሴታትን ዝሓቕፈት ሃገር ብምዃና፡ ንተደላይነታ ኣዝዩ ከምዘወዘዙ ምግንዛብ ዘጸግም ኣይኮነን።

ከም ዝፍለጥ፡ ወራር ባዕዳውያን ኣውሮጳውያን መንግስታት እናብቀዑ፡ ብዙሓት ግዙሓት ዝነበራ ሃገራት ኣፍሪቃ ናጽነተን ክጎናጸፉ እንክሎዎ፡ ኤርትራ'ውን፡ እዚ ዕድል'ዚ ክትረክብ ነበራ። ይኹንምበር ጂኦግራፊያዊ ኣቀማምጣኣ ኣብ ዓይኒ ሃጺያዊት ኣሜሪካ ስለዝወደቐ፡ ፍትሓዊ ሕቶ ህዝብታትና ንምጉዕጸጽ ቀንዲ ጠንቂ ኮይኑ እዩ፤ ምእንቲ ረብሓ ኣሜሪካን መሓዛኣ ናይ ሃጺይ ሃይለ ስላሴ ኢትዮጵያን ንምምላእ፡ ዕድመ ግፍዓዊ መግዛእታዊ ጭቆና ክቕጽል ተበዩን። ዘይፍትሓዊ ወዑል ፌደረሽን ይኹን፡ ቀጺሉ ዝመጸ ኣስገዳዳዊ ምጽንባር ኤርትራ ናብ ኢትዮጵያ፡ ብዘይ ዓገብ ባህሊ ዝተተግበረ፡ ካብ'ዚ ጥሙሕ'ዚ ዝነቅል'ምበር፡ ሓቀኛ ምርጫ ህዝብታትና ብምንባሩ ኣይኮነን።

ካብ እዋን ባዕዳዊ ምምሕዳር እንግሊዝ ጀሚሩ፡ ኣብ ዘበነ-ስርዓት ንጉስ ሃይለ-ስላሴን ፋሽስታዊ ስርዓት መንግስቲ ሃይለማርያምን፡ ሃይማኖታዊ ብዙሕነትናን ኣውራጃዊ ኣቃውማናን ብምምዝማዝ፡ ጉዕዞ ናጽነታዊ ተጋድሎና ንምብርዓን ዝተኻየደ ሸርሒ ቀሊል ኣይነበረን። እቶም ምእንቲ ሃገራዊ ናጽነት ዝተጋደሉ መራሕቲ ሰውራ ከይተረፉ፡ ብዙሕነትና ንጸቢብ ናይ ስልጣን ጥሙሖም ንምርዋይ ዝተኸተሉዎ ኣንፈት፡ ናብ ኣዕናዊ ኩናት ሕድሕድ ዳረጉ፡ ናይ ኣሸሓት ንጹሃት ሓርበኛታትን ዲሞክራሲያውያን ተጋደልቲ ሂወት፡ ብኸንቱ ቀዘፉ እዩ።

ኤርትራ ዝተዓደለቶ ብዙሕነታዊ ክውንነት ህዝብታታ ብሓደ ሸነኹ፡ ተባህሪ ጂኦግራፊያዊ ኣከዋውናኣ ድማ በቲ ካልእ ሸነኹ፡ ናጽን ልዕሊ-ላዊትን ሃገር ክትከውን ዝሓለፈቶ መስርሕ ኣዝዩ ዝተሓላለኹ፡ ዝተኸፈለ መስዋእቲ ድማ፡ ብጣዕሚ ዝዘፍ እዩ፤ ብናይ ደገ ጸላእትን ናይ ውሽጢ ተበለጸትን፡ ሰላምን ቅሳነትን ረኺብና፡ ኣብ ትሕቲ ስጡም ሃገራዊ ሓድነት፡ ብጎደና ምዕባል ንቕድሚት ከይንምርሽ፡ ከበድቲ ብደሆታት ክንነፋና ጸኒሖም እዮም።

ሎሚ'ውን ነዚ ሓደጋዚ ክሰግሩዎ ዘብቅዖም ንቕሓት ስለዘይደርዑ፡ ርእሰ ፋሽስት ኢሳያሱ፡ ንሃይማኖታዊ፣ ብሄራውን ኣውራጃውን ክውንነትና፡ ከም ድልዳዕ መሕብኢ ዕርዲ እናተጠቐመ፡ ጸቢብ ፖሎቲካዊ ኣጀንደኡ ከተግብር ክፍትን ጸኒሖ፤ እንተኾነ ግን፡ ኣብ መስርሕ ተሪር መኸተ ህዝብታትናን ተቃለስቲ ሓይልታትን እናጋጠሞ መጸኢ ኣሎ። ኣብ'ዚ እዋን'ዚ ድማ፡ ብመልክዑ ፍልይ ዝበለ፡ ግን ድማ ካብቶም ዝሓለፉ ብትሕዝቶ ዘይፍሉ፡ ሓደገኛ ስልቲ ክኸተል ይረኣ ኣሎ። ብምቕጻል እዚ ስልቲ'ዚ ዝግለጸሉ መልክዕ ናብ ምርኣይ ንእቶ።

2. ብሓንቲ እምነ፡ ብዙሓት አዕዋፍ ናይ ምህራም ስልቲ፡- እዚ ብዘተራቐቐ መንገዲ ዝተማህዞ፡ ናይ ህዝብታት ኤርትራ ሃይማኖታውን ብሄራውን ብዙሕነታዊ ክውንነትን ኣውራጃዊ ኣቃውማን ብምምዝማዝ፡ ሓድነት ህዝብታት ኤርትራን ፖሎቲካዊ ሓይልታት ተቃውሞን ንምዝራግን ንምልሕላሕን ዝተወጠነ ጥራሕ ኣይኮነን፤ ክንዮው ልዑላዊት ኤርትራ ሰጊሩ ምስ ህዝቢ ትግራይ ዘሎና ሕውነታዊ ዝምድናን ጥዑይ ጉርብትናን ብምህራም፡ ብትምክሕቲ ዝተጎልበበ ኤርትራዊ ሃገራውነት ብምጉህሃር፡ ጽልእን ቅርሕንት ብምብራዕ፡ ቀልቢ ህዝብታትና ናብ ደገ ከቕንዕ ዝተወጠነ ስልቲ'ውን እዩ። ሓደግኡ ድማ፡ ኣብ ባይታ ጎሊሁ ይረኣ ኣሎ። ኣየኖት እዮም ትብሉ ትኾኑ።

ንሳቶም፡ መዋእል ዝሓለፎም፡ ህዝብታትና ድሕሪ መሪርን ነዊሕን ናጽነታዊ ተጋድሎኦም፡ ብመንገዲ ሪፈንደም ብድምጸም ዝሰገሩዎም፡ ኣግኣዝያናውን ናይ ትግራይ ትግርኛ ኣረኣእያታት እዮም። እዞም ኣረኣእያታት'ዚኦም፡ ብሓደ እዋን ዝተደርበዩ ቁምቡላታት ኣይኮኑን።

ደለይቲ ለውጢ ህዝብታትናን ፖሎቲካዊ ሓይልታት ለውጥን፡ ኣንጻር ፋሽስታዊ ስርዓት ኢሳያስ፡ ቅልጽሞም ኣብ ሓደ መስርዕ እናወሃሃዱ ድምጺ ተቓውሞኦም ከስምዑ ካብ ዝጀመሩሉ እዋን፡ ብቤት ጽሕፈት ምርምርን መጽናዕትን ህግደፍ ዝምእከል፡ ኣብ ሞንጎ ደለይቲ ለውጢ ህዝብታትና ብሓፈሻ፡ ኣብ መንእሰያት ድማ ብፍላይ፡ ከምኡውን ናይ ሓይልታት ተቓውሞ ውሽጣዊ ሓድነት ንምብታን ዝዓለሙ ኣጀንዳታት ብምቕራጽ፡ ብቐንዱ ኣብ ዓውዲ ፓልቶክ ሶሊኹም ብምእታው፡ እቲ መድረኽቲ ዓውዲ ቆይቶን ዘይምርድዳእን ክኸውን ኣበርቲዖም ከምዝተረባረቡ ናይ ቀረባ እዋን ተዘክሮና እዩ። እዚ ወፍሪዚ፡ ብሕቡእ ሽም ዝጽውዑ፤ ጸላእቲ ህግደፍ መሲሎም ብዝተዋፈሩ፤ ናይ ምምዳር ዓቕሚ ዘለዎም ውልቀ ሰባት፡ ኣንጻር ስርዓት ህግደፍ እናመደሩ፡ ግን ከኣ ኣብ ክሊ ደምበ ተቓውሞ ዝረኣዩ ድኽመታት ብሓፈሻ፡ ኣብ ልዕሊ ውልቀ ሳባዎት መራሕቲ ውድባት ድማ ብፍላይ፡ ኣንጻርም ከም ሕሱም ብምጥቃዕ፡ ደለይቲ ለውጢ ህዝብታትና ብሓፈሻ፡ መንእሰያትና ድማ ብፍላይ፡ ኣብ ዓሚቕ ምድንጋር ክጥሕሉን፡ ናብ ሽኻል ኣልቦ ሃለውለው ክኣትዉን ተረባሪቦም። በዚ ምክንያት፡ ኣብ ንጡፋት ተሳተፍቲ ፓልቶክ ዝዓረፈ በሰላ ቀሊል ኣይኮኑን።

እንተኾነ ግን፡ እቲ ብሕቡእ ሽም ውልቀ ሰባት ዝተኻየደ ናይ ምዝራግ ወፍሪ፡ ዕላምኡ መሊኡ ከዕውት ስለዘይከኣሉ፡ ብወይጦ ተስፋጽዮን ዝምራሕ ጥሩፍ ኣግኣዝያናዊ ምንቅስቃስ ብምጅማር፡ ኣብ ሞንጎ ህዝብታትናን ሓይልታት ተቓውሞን ሕንፍሽፍሽን ዘይምትእምማንን ክሰፍን ተንቀሳቂሱ። እዚ ጥሩፍ ኣግኣዝያናዊ ምንቅስቃስ'ዚ፡ ቡቲ ካብ ቤት-ጽሕፈት መጽናዕትን ምርምርን ህግደፍ ዝተዋፈረ ካድር ተስፋጺን እናተመርሐ፡ መዋእል ዝሰገሮ ኣግኣዝያናዊ ኣረኣእያ፡ ብዝኸፍኦ ብልሒ ብምቅላሕ፡ ኣብ ሞንጎ ኣመንቲ ሃይማኖት ክርስትናን እስልምናን ኤርትራ ዘይምትእምማን ንምፍጣር ተዋፊሩ። እቲ ኣቐዲሙ ብሰንኪ ጉጅለ ኢሳያስ ዝተኸተሎ ፖሊሲ፡ ኣብ ልዕሊ ትግርኛ ክርስትያን ምጥርጣር ኣሕዲሩ ዝነበረ ኣማኒ ሃይማኖት እስልምና፡ በዚ ናይ ተቓውሞ ካባ ዝለበሰ፡ ጥሩፍን ኣዕናውን ኣግኣዝያናዊ ምንቅስቃስ፡ ጥርጣሬታቱ ክዛይድ ኮይኑ። ምክንያቱ ኣግኣዝያናዊ ምንቅስቃስ ንህዝቢ ክርስትያን ዓንዲ ማእከል ገይሩ፡ ንኣመንቲ እስልምናን ካልኣት ብሄራትናን ክብሪ ዘይህቡ፡ ኣብ ገዛእ ሃገሮም ከም ንናታት ክስመዖም ዝገብር ሓደገኛ ምንቅስቃስ ስለዝኾነ እዩ። ቡቲ ካልእ ድማ፡ እዚ ጥሩፍ ኣግኣዝያናዊ ምንቅስቃስ'ዚ፡ ንኤርትራዊ ናጽነትን ልዑላውነትን ብምስባር፡ ምስ ሓደ ሓደ ክልላት ኢትዮጵያ፡ ሓድሽ ሃገራዊ መንግስታዊ ቅርጺ ክፈጥር ዝሓልም እዩ። ብምጃኑ ድማ፡ ንገለ-ገለ ኣብ ደምበ ተቓውሞ ክሳተፉ ዝጸንሑ፡ ግን ድማ ኣብ መራሕቶም ተስፋ ዝቐረጹ ኤርትራውያንን፡ ብውሽጣዊ ቅልውላው ኢትዮጵያ ዕግበቶም እናነከዩ ዝመጹ ሓደ-ሓደ ሙሁራት ተጋሩን ስለዝተጸንበሩዎ፡ ነቲ ኣብ ናጽነትን ልዑላውነትን ኤርትራ ጽኑዕ እምነት ዘለዎ፡ ቀንዲ ጸገሙ ርእሰ ፋሽስት ኢሳያስን ስርዓተ ኣግኣዝያኡን ጥራሕ ምጃኑ ኣሚኑ ክቃለስ ዝጸንሐ ህዝብናን ፖሎቲካዊ ሓይልታት ኤርትራን፡ ዘደናግርን ውሽጣዊ ምትእምማን ዘላሕልሕን ኩነታት ክምዕብል ተራእዩ።

ብሓዲሩ ንምግላጽ ዝከኣል፡ ብቐንዱ ብርእስ ፋሽስት ኢሳያስን ጉጅልኡን ዝተሃንደሰ ሓደገኛ ስልቲ፡ ካባ ተቓውሞ ዝለበሱ ልኡኻቱን፡ ብላዕለዎይ መልክዕ ናይ'ዚ ጭርሖዚ ጎምጅዮም ዝተሓወሱዎ ውሱናት ኤርትራውያንን ሓደ ሓደ ተጋሩን ብዝካየዱዎ ወፈራ፡ ኣብ ብዙሕነታዊ ሓድነት ህዝብታትናን ፖሎቲካዊ ሓይልታትናን ዘዕረፎ በሰላ፡ ገና መሊኡ ኣይሓወየን፤ ምስ ተጋሩ ኣሓትናን ኣሕዋትናን ድማ፡ ናይ ቅርሕትን ምትፍናን ሃዋሁው ንምዕራግ ክስራሓሉ ጸኒሑ ኣሎ።

ኣብ'ዚ እዋን'ዚ፡ እቲ ብተስፋጺን ዝምራሕ ዝነበረ ኣዝዩ ጥሩፍ ኣግኣዝያናዊ ምንቅስቃስ፡ ህግደፋዊ ካብኡ እናተቐለሰ፡ እናኣረገ ክኸይድ እንከሎ፡ ሓደ-ሓደ ወገናት፡ ነቲ ዝበልሐ ግናይ ጫፋቱ ኣሪምና ኢሎም፡ ግን ከኣ፡ ንልዑላውነትን ናጽነትን ህዝብታት ኤርትራ ዝጻረር፡ ንኻልኣት ብሄራትን እምነታትን ግቡእ ክብሪ ዘይህብ ኣግኣዝያናዊ ኣረኣእያ ሒዞም፡ ፖሎቲካዊ ዕምሪ ኢሳያስን ጉጅልኡን፡ ብተግባር ዘፍውሕ ምንቅስቃስ የካይዱ ምህላዎም ንዕዘብ ኣሎና።

ርእሰ-ፋሽስት ኢሳያስ፡ ጉጅላዊ ፖሎቲካዊ ስልጣኑን ናይ ውልቀ ዝንኡን ንምዕቃብ፡ ብዋጋ ልዑላውነትን ናጽነትን ሃገርና ክጣላዕ ሕፍር ከምዘይብል፡ ኣብ ጽባሕ ናይ ሰላም ስምምዕ፡ ኣብ ኢትዮጵያ ዘካየደም መገሻታት ዓው ኢሉ

ከቃልሐ ተኸታተልና ኢና። ምእንቲ ክብሩን ስልጣኑን፣ ቀዋሚ መሓዛ ዝባሃል ዘይብሉ፣ ከም ነፋሒቶ ሕብሩ እናለዋወጠ ከምዝኸይድ ኣብ ባይታ ዝረካ ምንቅስቃሳቱ ግብራዊ መግለጺታት እዮም። ምስ መንግስቲ ኢራን ዝነበሮ ናይ ክድምና ዝምድና ጠንጢኑ፣ ኣብ ኣንቲ ረፋድ፣ ምስቲ ብስዑዲ ዝምራሕ፣ ኣንጻር ሓይሊ ሑቲ የመን ዘቕነዐ ጥምረት ወታሃደራት ኣዕራብ፣ ክመሓዞ ሕንኽ ከምዘይብሎ ኣረጋጊጽና ኢና። ስለዚ ድማ፣ እቲ ብሽም ኣግኣዝያናዊ ኣረኣኢያ፣ ዝተወሃቦ ናይ ምዝራግ ተልእኾ ክፍጽም ዝጸንሐ ጥሩፍን ኣዕናውን ምንቅስቃስ፣ እናተቓልዐን እናኣረገን ምስ ከደ፣ ካልእ መልክዕ ናይ ምዝራግ ተልእኾ ዘለዎ ምንቅስቃስ ካብ ምእላም፣ ዓዲ ከምዘይውዕል ዘይሰሓት ነበረ። እቲ ዝተገመተ ድማ፣ ብዝተራቐቐ መንገዲ፣ ካብ ደለይቲ ለውጢ ዝተጎልበዑ፣ ናይ ትግራይ ትግርኛ ኣረኣኢያ ተሓንጊጦም ክዋፈሩ ንዕዘብ ኣሎና። ከም ሓቂ፣ ኣረኣኢያ ትግራይ ትግርኛ፣ ካብ ኣግኣዝያናዊ ምንቅስቃስ ብመሰረቱ ዝተፈለየ ዘይኮነስ፣ ናቱ መቐጻልታ እዩ ከባሃል ይከኣል።

ኣብ ሕሉፍ ተሞኩሮና፣ ኣብ ዘበነ ሓምሳታት ከባቢ፣ ናይ ትግራይ ትግርኛ ኣረኣኢያ ተቐልቂሎ ምንባሩ ኣብ ታሪኽና ዝተሰነደ እዩ። እንተኾነ ግን፣ ብህዝብታት ኤርትራ ተደማጽነት ስለዘይረኽቡ፣ ተሰጊሩ ዝተሓለፈ እዩ። ብተግባር ድማ፣ ህዝብታትና ን30 ዓመታት ነዊሕን መሪርን ናጽነታዊ ተጋድሎ ኣካይደም፣ ንሃገርም ካብ ባዕዳዊ መንግሥቲ ኢትዮጵያ ብሓይሊ ብረት ሓራ ብምግባር፣ ብህዝብ ውሳኔ 'እወ ንናጽነት' ኣድሚጸም፣ ነቲ ዝሓለፈ ኣረገት ምዕራፍ መዕጻዊ ገይሮሙሉ እዮም። እቲ ብሕቡራት መንግስታትን ሕብረት ኣፍሪቃን ይኹን ካልኣት ዓለማዊ ይኹና ኣህጉራዊ ትካላት፣ ኣፍልጦን ተቐባልነትን ዝረኽበ ልዑላውነትን ናጽነትን ሃገርና፣ ንድሕሪት ምምላስ ከም ዘይከኣል ዘጠራጥር ኣይኮነን።

እቲ ሓቂ እዚ እናሃለወ ደኣ፣ ንምንታይ ርእሰ ፋሽስት ኢሳያስ፣ ነዚ ርእይቶዚ ኣዋዲዱ፣ ወዲቡ፣ ብስወር መንገዲ ይመርሖን የንቀሳቕሶን ኣሎ ዝብል ሕቶ ክላዓል ይኸእል እዩ። ዕላምኡ ስወር ኣይኮነን፤ ካብቲ ብሽም ኣግኣዝያናዊ ምንቅስቃስ፣ ኣብ ሓድነት ህዝብታትናን ፖሎቲካዊ ሓይልታትናን ጥራሕ ከይተሓጽረ፣ ምስ ህዝቢ ትግራይን ውድቡ ህወሓትን ዘሎና ዘይዕጸፍ፣ ሕውነታውን ስትራቴጂያውን ዝምድና፣ ንምልሕላሕ ዝገለመ ምዃኑ ንምግንዛብ፣ ዓሚቕ ኳዕቲ ዘድልዮ ኣይኮነን። ነዚ ኣረኣኢያታትዚ ተሓንጊጦም ዝዋፈሩ ዘለዉ ሕቡሓት ወይጦታት ኢሳያስን፣ በዚ ርእይቶዚ ልዕም ዝተሰልበ ወገናትን፣ ኣብ ሾሻል ሚዲያ ዘካይዱ ዘለዉ ወፊራ፣ ኣብ ሓቀኛታት ደለይቲ ለውጢ ኤርትራውያን ዝፈጥሩዎ ዘለዉ ነድሪ ድማ፣ ንክታተሎ ኣሎና።

ርእሰ-ፋሽስት ኢሳያስን ጉጅልኡን፣ ነቲ ባዕሎም ዝሃንደሱዎ ሓደገኛ ኣረኣኢያ፣ ተገልቢጦም፣ ብወይጦታቶም ብምቕዋም፣ እሙናት ተሓለቑቲ ኤርትራዊ ሃገርነት ተመሰሎም፣ ኣብ ሞንጎ ህዝብታትናን ፖሎቲካዊ ሓይልታትን ይኹን፣ ምስ ህዝቢ ትግራይን ህወሓትን ዘሎና ዝምድና ንምልሕላሕ፣ መመሊሶም ቤንዚን እናነሰነሱ ከባርዑዎ ጽዑቕ ጸዕሪ ከካይዱ ንክታተሎም ንርከቡ። እዚ ስወር ምንቅስቃስዚ፣ ፋሽስታዊ ስርዓት ኢሳያስ ብህዝብታትና ተኻሂቡ፣ ብናይ ይኣክል ምንቅስቃስ ናብታ ዘይትተርፎ ዓሚቕ ጉድጓድ ክጎሓፍ፣ ውዑይ ቃልሲ ኣብ ዝካየደሉ ዘሎ እዋን፣ ነዚ ማዕበልዚ ንምዕጻፍን ኣንፈቱ ንምስሓትን ዘካይደ ዘሎ፣ ርኽሱን ውዲተኛን፣ ዝነደየ ምንቅስቃስ እዩ።

3. መጠቓለሉ፤ ኣብ ላዕሊ ብዝርዝር ክንጠቐሶ ከምዝጸናሕና፣ እቲ ኣብ ሚዳ ዝተራእየ ሓድነት ተጋደልትን ህዝብን ብምልሕላሕ፣ እሙናት ኣገልገልቲ ኢሳያስን ጉጅልኡን ንምምልማል ዝተፈጸመ ሸርሒ ንጎድኒ ገዲፍና፣ ኣብዘን ዝሓለፉ ልዕሊ 28 ዓመታት፣ እዚ ጉጅልዚ፣ ኣብ ልዕሊ ኤርትራን ህዝብታታን ዝፈጸሞ ማእለያ ዘይብሉ በደል፣ ዘድምዕ ህዝባዊ ተቓውሞ ከዩጋጠሞ ክሳብዚ ቀረባ እዋን ጸኒሑ ዘሎ፣ እቲ ቀንዲ ምክንያት፣ እዚ ብዝተፈላለዩ ስልታት ዝግለጽ፣ ፈላሊኻ ናይ ምግዛእ መርህ ምዃኑ፣ ብግቡእ ክንግንዘቦ ይህልወና።

ህዝብታትናን ፖሎቲካዊ ሓይልታት ደለይቲ ለውጥን፣ ነዚ ብዝተፈላለዩ መልክዓት ዝግለጽ፣ መርዛም ዝኾነ ናይ ፈላሊኻ ግዛእ ስልቲ ርእሰ ፋሽስት ኢሳያስ፣ ብዕምቆት ብምልላይ፣ ሓድነቶም ኣጠናኸሮም ክቃለሱዎ እንተዘይበቑዮም፣ እዚ ተጀሚሩ ዘሎ ናይ ይኣክል ምንቅስቃስ ብዓወት ክዛዘም ኢልካ ምሕሳብ የዋህነት እዩ። ምክንያቱ ቃልሲ ህዝብታትና ካብ ድልዱል ሃገራዊ ሓድነት ወጻኢ ክዕወት ዘይሕሰብ እዩ። ኣብዞም ዝሓለፉ ልዕሊ 28 ዓመታት፣ ሓድነት ህዝብታትናን ፖሎቲካዊ ሓይልታቱን ኣብ ከቢድ ፊተና ወዲቐ ዝጸንሐን፣ ሎሚውን መሊኡ ዘይተገላገለ ዘሎ፣ ናይዚ ጉጅልዚ ዝተራቐቐ ናይ ፈላሊኻ ምግዛእ ስልታት ብብቕዓት ኣለሊና፣ ባይታ ክንከልእምን

ክንስዕርምን ስለዘይክኣልና እዮም። ነዞም ሸርሕታት'ዚኣም፡ ብንቕሓትን ብብቕዓትን መኪትና፡ ተዘሪኣም ዝቐረጹሉ ባይታ ክንምክኖ እንተብቐዕና፡ ብሓይሊ፣ ብራዕድን ሸበራን ኣቢሉ፡ ርእሲ ህዝብታትና ብምድናን፡ ዕድመ ስልጣኑ ንምንዋሕ ክካይዶ ዝጸንሐ ጸዕሪ፡ ነዊሕ ዕምሪ ክረክብ ከምዘይክእል ዘጠራጥር ኣይኮነን። ስለዝኾነውን፡ ኣብ ክሊ ብዙሕነታዊ ክውንነትና ሓድነት ህዝብታት ኤርትራ ብምሕላውን ብምድልዳልን፡ ናጽነትን ልዑላውነትን ሃገርና ንምዕቃብ፡ ርእሲ ፋሽስት ኢሳያስን ጉድልኡን ንምቅባጽ፡ ናይ ሞትን ሕይወትን ቃልሲ ክነካይድ ኣብ ንጥለበሉ ወቕቲ ንርከብ። ውድብና ሰደግኤን ሰፊሕ ሃገራዊ ግንባርና፡ ኤርትራዊ ሃገራዊ ግንባር(ኤሃግ)ን፡ ናይ ገባቲ ስርዓት ኢሳያስ ሓደገኛ ፈላሊኻ ግዛእ ስልቲ ዝግለጸሎም መልክዓት ብዘይ ምሕረት ብምቅላዕ፡ ብብቕዓት ንምምካትን ንምስዓርን፡ ካብ ግንም እዋን ንላዕሊ ድሉዎት እዮም።

ቤት-ጽሕፈት ዜናን ባህልን
ሰውራዊ ደሞክራሲያዊ ግንባር ኤርትራ-(ሰደግኤ)
ወርሒ ጥቅምቲ 2019